

TRIBUNAL INDUSTRIJALI **DEĊIŻJONI NRU 1757**

Każ Nru 2395/FM

Fil-Kwistjoni tax-Xogħol

bejn

David Mallia

u

Winston's Medina Restaurant Ltd (C5517)

dwar tkeċċija mill-impieg allegata li hi ngusta

Data: 14 ta' Frar 2007

Chairman: Franco Masini

1. Introduzzjoni

Dan il-każ gie ntavolat permezz ta' rikors magħmul fil-11 ta' Settembru 2006 mill-Avukat Gavin Gulia f'isem is-sur David Mallia fejn gie allegat li dan kien gie imkeċċi mill-impieg tiegħu minn mas-soċjetà Winston's Medina Restaurant Ltd (C 5517) b'mod li jammonta għal tkeċċija ngusta. Is-Soċjetà Appellata li kienet rappreżentata mis-sur Noel Debono, Managing Director, assistit mis-sur Alfred Mallia Milanese tiċhad dan.

Ai termini tal-artikolu 78(1) tal-Kap 452 it-Tribunal ma kienx f'posizzjoni li jisma u jaqta l-każ fiż-żmien stipulat fil-liġi minħabba nuqqas infrastrutturali li jrid ihabbat wiċċu magħhom l-istess Tribunal.

Inzammu sitt seduti.

2. Fatti tal-Każ

Fid-29 ta' April 2006 l-Appellant gie infurmat mis-Socjetà Appellata illi b'effett mit-2 ta' Lulju 2006 l-impieg tiegħu kien se jkun terminat peress li r-restaurant kien se jwaqqaf l-hidma tiegħu. F'Gunju 2006 kien informa lis-Socjetà Appellata li kien fi qed jitermina l-impieg tiegħu minnufih peress li kien sagħab impieg iehor. Sussegwentement ir-restaurant reġa' beda jaħdem u l-Appellant gie offrut impieg mill-ġdid. Izda billi l-kundizzjonijiet ma kienux għoġbuh ma aċċettaħx. Huwa fetaħ dawn il-proċeduri għaliex irritjena li r-redundancy li s-Socjetà Appellata bbażat fuqha l-liċenzjament tiegħu kienet sempliċement *messa in scena*. Is-Socjetà appellata tinnega dan u tgħid li wara li ddeċidiet li tagħlaq ir-restaurant minħabba andament finanzjarju ħazin iddeċidiet li tbiddel il-kunċett kollu tas-servizz u tibda taħdem bil-*part timers*. Tgħid li offriet impieg *part time* lill-Appellant u dan irrifjutah.

3. Kunsiderazzjonijiet

It-Tribunal ma għandu l-ebda dubju li s-Socjetà Appellata immotivat il-liċenzjament ta' l-Appellant minħabba *redundancy*. Dana fill-fatt ma kienx l-uniku liċenzjament izda rrizulta li l-haddiema kollha fl-istess kategorija ġew liċenzjati. Izda għad li t-Tribunal jaċċetta t-teżi ta' *redundancy* huwa obbligat li jindaga jekk din ir-raġuni hijiex wahda ġenwina jew hijiex sotterfugju biex ikun hemm liċenzjament.

Dan it-Tribunal kemm il-darba elenka parametri li jistgħu jirriżultaw filli socjetà tkun kostretta li tiddikjara *redundancies*. Generalment, izda mhux esklusivament, ikun hemm andament ħazin finanzjarju li jwassal għal *redundancies*. Izda hemm każi oħra bħal ma huma avvanzi teknoloġiċi, eżerċizzju ta' *business re-engineering*, kambjament fl-operat eċċetra. Dawn jistgħu jkunu l-kawża tar-*redundancy* u mhux l-effett. Wiehed irid ukoll iżomm quddiem għajnejh illi hemm bilanċ delikat bejn l-obbligu ta' socjetà li tipproteġgi l-investment tagħha u d-dritt ta' haddiem li ma jkollux il-kuntratt tax-xogħol tiegħu terminat unilateralment. Irid ukoll jingħad li meta ssir *redundancy* id-drittijiet tal-haddiem sanċiti mill-liġi jridu jkunu rispettati. Dawn jinkludu dritt ta' *first in last out* (art.36(4) tal-Kap 452) u d-dritt residwu ta' ri-impieg jekk il-post jerga jsir ottjenibbli sa żmien sena (art.36(3) tal-Kap 452)

Jekk niġu għall-każ in eżami nsibu li s-Socjetà Appellata kienet *a tempo vergine* avżat lill-impjegati kollha bis-sitwazzjoni finanzjarja ħazina li kienet għaddejja minnha tant li b'mod ċivili ħafna avżathom kmieni kemm jista jkun sabiex jaraw isibux impieg alternattiv. F'ħafna każi dan gara b'mod li l-istess impjegati, inkluż l-Appellant, kienu telqu qabel ma fil-fatt kien spicċalhom in-*notice*. Jirriżulta wkoll b'mod l-iktar ċar li s-sitwazzjoni ħazina li kienet għaddejja minnha s-Socjetà Appellata kienet anke irrizultat f'telf finanzjarju bħal ma jirriżulta mix-xhieda tal-*Accountant* (seduta tat-8.11.06 fol.7). Is-Socjetà Appellata ħadet id-deċizjoni li tbiddel it-tip ta' xogħol minn wiehed bis-*silver*

service għal servizz iktar kummerċjali fi żmien qasir wara li tat is-sensja lill-haddiema. L-Appellant jibbaża l-każ tiegħu ta' *messa in scena* da parti tas-Socjetà Appellata fuq dan. Dana kien miċhud mis-Socjetà Appellata u t-Tribunal huwa inklinat li jaqbel magħha. Minn dak li rriżulta waqt is-smiegħ kif ukoll miċ-ċirkostanzi tal-każ l-interpretazzjoni ta' l-Appellant tidher inverosimili.

Hemm punt iehor ukoll li t-Tribunal ikkonsidra u evalwa. F'Ġunju 2006 l-Appellant kien qiegħed fuq *notice* pero l-impieg tiegħu ma kienx effettivament gie terminat. Huwa stqarr li kien spiċċa effettivament mix-xogħol fit-3 ta' Ġunju 2006 xahar qabel id-data tat-terminazzjoni tal-impieg tiegħu (affidavit ta' l-Appellant datat 14 ta' Diċembru 2006 paragrafu 4). Huwa kien informa lis-Sur Noel Debono li huwa kien se jitlaq mill-għada. Dana jammonta għal riżenja u għalhekk għax-xoljiment tal-vinkolu kontrattwali bejn l-Appellant u s-Socjetà Appellata tant li l-istess Appellant jgħid li daħal f'impieg iehor. Din ir-riżenja kienet fil-fatt kienet tinterrampi l-perijodu ta' *notice* u tirrimpjazza l-licenzjament ġa mogħti, iżda mhux attwalment effettiv, bhala l-kawża tat-terminazzjoni tal-impieg ta' l-Appellant.

4. Deċiżjoni

It-Tribunal Industrijali jiddeċidi li t-terminazzjoni tal-impieg ta' l-Appellant David Mallia minn ma' s-Socjetà Appellata Winston's Medina Restaurant Limited (C 5517) kienet minhabba riżenja li nġhatat fil-perijodu effettiv ta' *notice* mogħtija għal raġuni ta' *redundancy*.

B'hekk jintemm dan il-każ.

5. Drittijiet

Għall-iskop tal-Avviż Legali Numru 48 tal-1986 it-Tribunal Industrijali jistabbilixxi d-drittijiet ta' min assista lill-partijiet fl-ammont ta' LM40 kull wieħed.

Franco Masini
Chairman

Mary Rose Galea
A/Segretarja